

መመሪያ ቁጥር ፲፱/7/2001

የግብር/ታክስ ዕዳቸውን በአንድ ጊዜ መክፈል ለማይችሉ ግብር ከፋዮች የክፍያ ጊዜ አሰጣጥን ሁኔታ ለመወሰን የወጣ መመሪያ

1. አውጭው ባለሥልጣን

የአማራ ብሔራዊ ክልላዊ መንግስት ገቢዎች ባለሥልጣንን ለማቋቋም በወጣው አዋጅ ቁጥር 121/1998 አንቀጽ 17 ገንዘብና ኢኮኖሚ ልማት ቢሮው ይህንን አዋጅ ለማስፈጸም የሚያስፈልጉትን መመሪያዎች ለማውጣት ስልጣን በተሰጠው መሠረት ለሙከራ ትግበራ ወቅት ይህን መመሪያ አውጥቷል።

2. አጭር ርዕስ

ይህ መመሪያ በአማራ ብሔራዊ ክልላዊ መንግስት ገቢዎች ባለሥልጣን የግብር/ታክስ ዕዳቸውን በአንድ ጊዜ መክፈል ለማይችሉ ግብር ከፋዮች የክፍያ ጊዜ አሰጣጥን ሁኔታ ለመወሰን የወጣ መመሪያ ቁጥር ፲፱/7/2001 ተብሎ ሊጠቀስ ይችላል።

3. የመመሪያው አስፈላጊነት

ባገኙት ገቢ መጠን ግብራቸውን ለመክፈል ፈቃደኛ የሆኑ ግብር ከፋዮች በተለያዩ ችግሮች ምክንያት ግብሩንና ታክሱን በአንድ ጊዜ እንዲከፍሉ ሲጠየቁ ክፍያውን ለመፈጸም የጥሬ ገንዘብ እጥረት ወይም ሌላ ተጨባጭ ችግር ሲያጋጥማቸው የመክፈያ ጊዜ በመስጠት የሚከፍሉበትን ሁኔታ ማመቻቸትና ሰርተው እንዲከፍሉ በማድረግ ከንግድ ሥራቸው እንዳይስተንጉሉ ማድረግ ያለው ማህበራዊና ኢኮኖሚያዊ ጠቀሜታ ከፍተኛ በመሆኑ የዚህን መመሪያ መውጣት አስፈላጊ ያደርገዋል።

4. የመመሪያው ተፈጻሚነት ወሰን

በዚህ መመሪያ አንቀጽ 5 ተራ ቁጥር 5.1 በተጠቀሰው ምክንያት ካልሆነ ብቻ በገቢ ግብር አዋጅ አንቀጽ 76/94 አንቀጽ 67 መሠረት የዘመኑን ግብር ለመክፈል ገቢያቸውን ወደ ግብር አስገቢው ባለሥልጣን መስሪያ ቤት ቀርበው ለሚያስታውቁና እንዲሁም በዚህ አዋጅ 76/94 አንቀጽ 69 ንዑስ አንቀጽ 2 መሠረት በተጠቀሰው ጊዜ ውስጥ የዘመኑን ግብር ወደ ገቢ ሰብሳቢው ባለሥልጣን መ/ቤት ቀርበው የክፍያ ጊዜ ገደብ ለሚጠይቁ የክልሉ ግብር ከፋዮች ብቻ ይሆናል።

5. የክፍያ ጊዜ ገደብ የሚያሰጡ ሁኔታዎች

የክፍያ ጊዜ ገደብ እንዲሰጠው የሚጠይቅ ግብር ከፋይ የመክፈያ ጊዜ የሚሰጠው ግብር ከፋይ በዚህ አንቀጽ ስር ከተራ ቁጥር 5.1 እስከ 5.4 ያሉትን አሟልቶ ከተገኘ ይሆናል።

5.1 የክፍያ ጊዜ ከተጠየቀበት የግብር ዓመት በፊት የተጠራቀመ ውዝፍ የግብር/ታክስ ዕዳ የሌለበት ከሆነ፤

5.2 በአንቀጽ 5 ተራ ቁጥር 5.1 መሠረት የተጠቀሰው ቢኖርም የተከማቸው ውዝፍ ግብር/ታክስ ዕዳ በግብር አስገቢው መ/ቤት በወቅቱ ያለመወሰን ወይም የአወሳሰን ስሌት ግድፈት የተፈጠረ ከሆነ፤

5.3 የክፍያ ጊዜ ገደብ የጠየቀው ግብር ከፋይ ከአሁን በፊት በገቢ ሰብሳቢው መ/ቤት የግብር አጣጣል ላይ አቤቱታ አቅርቦ ተከራክሮ በእሱ ላይ ያልተወሰነበት ከሆነ፤

5.4 የክፍያ ጊዜ ገደብ ሲጠይቅ ሙሉ ግብሩንና ታክሱን በአንድ ጊዜ ለመክፈል የማያስችለውን ምክንያት ካቀረበ እና አሳማኝ ከሆነ ናቸው።

6. የክፍያ ጊዜ ገደብ የመስጠት ኃላፊነት

የሚፈለግበትን የግብር/ታክስ ዕዳ ለመክፈል የክፍያ ጊዜ ገደብ የሚጠይቅን ግብር ከፋይ የክፍያ ጊዜ ገደብ የመስጠት ኃላፊነት በገቢ አሰባሰብና ክትትል መሠረታዊ የሥራ ሂደት ለውጥ ጥናት የገቢ አሰባሰብና አወሳሰን የሥራ ሂደት ፈፃሚ አባላት ይሆናሉ።

7. የክፍያ ጊዜ ገደብ አሰጣጥ አፈፃፀም ስርዓት

7.1. ግብር ከፋይ የተርን ኦቨር ወይም የተጨማሪ እሴት ታክስ ከፋይ ከሆነ በታክሱ ላይ የክፍያ ጊዜ አይሰጠውም።

7.2. የክፍያ ጊዜ የሚጠይቅ ግብር ከፋይ የክፍያ ጊዜ ገደብ እንዲያገኝ ሲወሰንለት ከግብር ሰብሳቢው መ/ቤት የገቢ አሰባሰብና አወሳሰን ፈፃሚ አባላት ጋር ውል በመግባት በውሉ ላይ ቴምብር እንዲለጥፍ ይደረጋል።

7.3. ግብር ከፋይ ውሉን ከመፈረሙ በፊት ከተጠቃሚዎቹ የሰበሰበውን ታክስ እንዲከፍል ይደረጋል

7.4. የክፍያ ጊዜ ገደብ ቢበዛ ከአራት ወር በላይ ሊፈቀድ አይችልም።

7.5 በዚህ መመሪያ አንቀጽ 7 ተራ ቁጥር 7.4 የተጠቀሰው እንዳለ ሆኖ ግብር ከፋይ ከሚከፍለው ታክስ ዕዳ በተጨማሪ ውል በሚገባበት ጊዜ ቀሪው እኩል ተከፋፍሎ በአንቀጽ 7 ንዑስ አንቀጽ 7.4 መሠረት እንዲከፍል ይደረጋል።

8. የአከፋፈል ስርዓት

8.1. በዚህ መመሪያ በአንቀጽ 5 ተራ ቁጥር 5.2 መሠረት የክፍያ ጊዜ ገደብ ከተጠየቀበት የግብር ዘመን በፊት የተከማቸው ውዝፍ የግብርና ታክስ ዕዳ ካለበት የክፍያ ጊዜ ገደብ

ውሱ ከመፈረሙ በፊት ውዝፋን ግብር/ታክስ እና የዘመኑን ታክስ ወዲያውኑ ይከፍላል።

8.2. ግብር ከፋዩ ከታክሱ ውጭ የሆነውን ግብር የክፍያ ጊዜ ገደብ ከተጠየቀበት ወር ቀጥሎ ባሉት ተከታታይ ወራቶች በየወሩ እስከ 30ኛው ቀን ለገቢ ሰብሳቢው መ/ቤት ቀርቦ ይከፍላል።

8.3. የክፍያ ጊዜ ገደብ የተሰጠው ግብር ከፋይ የሚፈለግበትን ግብር ለተፈቀደለት ወራቶች እኩል በመከፋፈል በዚህ አንቀጽ ተራ ቁጥር 8.2 ላይ በተጠቀሰው ጊዜ ወደ ግብር ሰብሳቢው መ/ቤት እየቀረበ መክፈል ይኖርበታል።

8.4 በዚህ መመሪያ አንቀጽ 7 ተራ ቁጥር 7.4 የተጠቀሰው እንዳለ ሆኖ ግብር ከፋዩ ከሚከፈለው ታክስ ዕዳ በተጨማሪ ውል በሚገባበት ጊዜ ቢያንስ የግብሩን አንድ አምስተኛ እንዲከፍል ይደረጋል።

8.5 የክፍያ ጊዜ ገደብ የተሰጠው ግብር ከፋይ በገባው ውል መሠረት የሚፈለግበትን ግብር በጊዜው ካልከፈለ ወለዱን ጨምሮ ባዘገየበት መቀጫ እንዲከፍል ይደረጋል።

9. ሪፖርት ስለማቅረብ

የገቢ አሰባሰብና አወሳሰን ባለሙያዎች የክፍያ ጊዜ ገደብ የተሰጣቸውን ግብር ከፋዮች መረጃ ከዚህ መመሪያ ጋር አባሪ በተደረገው ቅፅ 2 እና 3 መሠረት በየዕለቱ ለመ/ቤቱ ኃላፊና የገቢ አሰባሰብ ክትትል ባለሙያዎች ሪፖርት ያደርጋሉ።

10. ተፈጻሚነት የማይኖራቸው ድንጋጌዎች

ከዚህ መመሪያ ጋር የሚቃረኑ ማናቸውም ሌሎች ድንጋጌዎች በዚህ መመሪያ ውስጥ በተሸፈኑ ጉዳዮች ላይ ተፈጻሚነት አይኖራቸውም።

11. መመሪያው ተፈጻሚ የሚሆንበት ጊዜ

ይህ መመሪያ ከየካቲት 1/2001 ጀምሮ ተፈጻሚ ይሆናል።

የአማራ ብሄራዊ ክልል መንግስት
ገቢዎች ባለስልጣን
ባሕር ዳር

በአክብመ ገቢዎች ባለሥልጣን
የክፍያ ጊዜ ገደብ ውል ስምምነት

እኔ ----- የግብር ከፋይ መለያ ቁጥር -----
በቀበሌ ----- ቤ/ቁጥር----- በ----- ንግድ ዘርፍ የተሰማራሁ
ግብር ከፋይ ስሆን የሚፈለግብኝን የ----- ዓ.ም. የግብር ዕዳ ብር -----
ለመክፈል አቅም ስለሌለኝ የክፍያ ጊዜ ገደብ ውል ገብቼ አሁን -----
ብር ከፍጹ ቀሪውን ብር ----- በየወሩ እስከ 30ኛው ቀን ባለሙ ጊዜ
ውስጥ ገቢ ጽ/ቤቱ በመቅረብ ----- ብር በመክፈል እና በ-----ዓ.ም.
ሙሉ በሙሉ ልክፍል እና ጊዜው ካለፈ ግን በሕጉ መሰረት ንብረቴ ተሸጦ ግብሩን
ከነመቀጫው እንደምክፍል አውቄ የተሰማማሁ መሆኔን በፊርማዬ አረጋግጣለሁ።

ውል ተቀባይ

ስም -----
ፊርማ -----
ቀን -----

ውል ሰጭ

ስም -----
ኃላፊነት -----
ፊርማ -----
ቀን -----

ለግብር ከፋዮች የክፍያ ጊዜ የተፈቀደበት ዋና ዋና ምክንያቶች

ተ.ቁ	የግብር ከፋይ ሙሉ ስም	የሚኖሩበት ቀበሌ	የክፍያ ጊዜ የተፈቀደበት ምክንያት

ጉዳዩን ያጣሩ ባለሙያዎች ስምና ፊርማ

- | | <u>ስም</u> | <u>ፊርማ</u> | <u>ቀን</u> |
|----|------------------|-------------------|------------------|
| 1. | ----- | ----- | ----- |
| 2. | ----- | ----- | ----- |
| 3. | ----- | ----- | ----- |